

‘ఉన్నాడండి!’

‘ఎవరో చెప్పి, పేగులు తీసేస్తాను.’

‘చిత్తం! మన టామీ అండి-’

‘టామీయా? వెధవ! దాని కలా దొరికింది యిలాటిది?’

‘చిత్తం! దేవిగారు గోజూ ఏమీ తోచనప్పడు దీన్ని తీసుకువెళ్లి టామీ వీపు గోకుతూంటారండి!’

‘శేషయ్యా?’

‘ప్రభూ!’

‘ఇది నిజమే అంటావా?’

‘చిత్తం! నిజమేనండి!’

‘అయితే చూడు శేషయ్యా? మన టామీయే అయితే ఫరవాలేదు. కాని ఈ సంగతి ఎవరికీ తెలియనీయకు?’

‘వీపు చిట్టిపోదండీ? అలాంటి పనిచేస్తానా!’

ఘనపదార్థాలు

‘శేషయ్యా?’

‘ప్రభూ!’

‘ఒక్కొక్కప్పడు ఎవర్నిగురించి వారు ఆలోచించుకుంటూంటే చాలా విచిత్రంగా వుంటుందిసుమా-’

‘చిత్తం వుంటుందండీ.’

‘నువ్వెప్పుడై నా నిన్నుగురించి నువ్వు ఆలోచించుకు చూసుకున్నావా?’

‘చిత్తం-అప్పుడప్పుడు అలా చేస్తూనేవుంటానండి-’

‘నిన్నరాత్రి నిన్నుగురించి నువ్వు ఆలోచించుకు చూసుకున్నావా?’

‘చిత్తం! చిత్తం! తమరికలా తెలిసిందండీ ఈసంగతి?’

‘నీమొహమే చెబుతూంది-’

‘అయితే తమరుకూడా నిన్న రాత్రి తమర్ని గురించి ఆలోచించుకునే
వుంటారు-’

‘చంపేవు శేషయ్యా! ఈ రహస్యం నీ కట్లా తెలిసిందీ?’

‘వూహండి-వూహ చాలా విచిత్రమైనదని తమరే కెలవిచ్చా
రప్పడో-’

‘అవును-బాగా జ్ఞాపకంచేశావు-ఊహ అనేది చాలా ప్రబలమైనది కి
సుమా శేషయ్యా?’

‘చిత్తం చిత్తం-బాగా కెలవిచ్చారు-’

‘ఊహతో ప్రతిమనిషి కోజుకు రెండంగుళాల చొన పెరగ
వచ్చును-’

‘రైలైన మాటండి!’

‘పెద్దపెద్ద వాళ్ళంతా పెద్దపెద్ద వాళ్ళెట్లా అయ్యారో తెలుసా?’

‘చిత్తం-చెబుతే తెలుసుకుంటానండి-’

‘ఊహతో! శేషయ్యా! ఊహతో మనం ఏదికావాలంటే అది
కావచ్చు-మన మనోనిశ్చయంలోవుంది ప్రతీదీ-’

‘చిత్తం! అంతేనండి!’

‘నువ్వు అనుకున్నట్టుగా నేను గతరాత్రి నన్ను గురించే వూహించు
కొన్నాను. ప్రస్తుతంకంటే నేను యెన్నోరెట్లు అభ్యుదయకరంగా
తయారుకావడానికి అనేక మార్గాలు తోచినయ్య-’

‘చిత్తం!’

‘ఒక గాడిద వుందనుకో-వింటున్నావా శేషయ్యా?’

‘చిత్తం వింటున్నానండి-ఒక గాడిద వుందనుకోమన్నారు కాదూ?’

‘అవును. ఒక గాడిద వుందనుకో.’

‘అనుకున్నానండి-ఒక గాడిద వుంది-’

‘రైట్! ఆ గాడిదకి ఊహాశక్తి బహు తక్కువ. ఆ వున్న కాస్త

ఊహాశక్తిని అది సక్రమంగా వినియోగించుకోలేదు సరిగదా పెంట
కుప్పలమీదికి పరుగెత్తిస్తుంది—'

'చాలా ఘోరమైన పనండి!'

'మనం-మనుషులం వున్నాంచూడూ-మనపద్ధతివేరు—'

'చిత్తం! కనిపిస్తూనే వుందండి తేడా!?'

'మన ఊహాశక్తి కోటగోడలు దాటుతుంది. ఆకాశసౌధాలను చీల్చు
కుని పరుగెడుతుంది—'

'నిజమేనండి! నిజమేనండి!!'

'ఊహతో మనం సర్వాన్ని జయించాం-ఊహతో మనం—'

'ప్రభూ! దేవి గారాస్తున్నట్టున్నారు—'

'రానీ-భయమేమిటి?'

'.....'

'దేవి మహాదొడ్డ యిల్లాలు శేషయ్యా!'

'చిత్తం! తప్పకుండా అంతేనండి?'

'దేవి ఊహకంటే గొప్పది-ఊహకంటే చమ గ్కరమైనదీ-ఊహ
కంటే మహత్తరమైనదీ-ఏమంటూంది దేవి?'

'చిత్తం! భోజనానికి లెమ్మంటున్నారండి—'

'లేదాం అయితే-పన్నెండు దాటింది—'

'చిత్తం!'

'ఊహకంటే మించిన ఘనపదార్థం మరొక్కటి—'

'ఉన్నదండి!'

'ఉందా? ఏమిటదీ శేషయ్యా?'

'భోజనమండి!'

'అయితే ఉపక్రమిద్దాం-పట్టు!'